

एयरपोर्ट तक जाएगी आशियाना-दीघा रोड

राज्य ब्यूरो, पटना : राजधानी को एक और नयी सड़क मिलने वाली है। आशियाना-दीघा सड़क को बीएमपी रोड होते हुए एयरपोर्ट तक विस्तारित करने की योजना को विभाग से सहमति मिल चुकी है। अब इसे कैबिनेट की मंजूरी के लिए भेजा जा रहा है। मालूम हो कि शनिवार को हुई कैबिनेट की बैठक में बेली रोड के समानांतर इंदिरा भवन से बेली रोड फ्लाईओवर तक एक नए सड़क के निर्माण को मंजूरी दी गई थी।

इस तरह बनेगी नई सड़क

आशियाना-दीघा सड़क बेली रोड में जहां आकर मिलती है वहां एक जंक्शन विकसित किया जाएगा। उस जंक्शन को क्रॉस कर सड़क कौटिल्य नगर की ओर बढ़ेगी। कौटिल्य नगर के नाले को पाट कर सड़क को फोरलेन में विकसित कर इसका एक हिस्सा सीधे शहीद पीरअली खान मार्ग में मिलेगा और एक हिस्सा भीतर-भीतर कॉम्पेड कार्यालय के पास आएगा। विभाग के आला अधिकारियों ने बताया कि इस नयी सड़क के निर्माण में किसी भी जगह जमीन अधिग्रहण की जरूरत नहीं पड़ेगी। इस सड़क के बन जाने से पटना एयरपोर्ट को बेली रोड से एक बेहतर कनेक्टिविटी मिल जाएगी।

सुविधा

- पथ निर्माण विभाग कैबिनेट की मंजूरी के लिए भेज रहा प्रस्ताव
- बेली रोड में जंक्शन विकसित कर आगे बढ़ेगी सड़क

नई सड़क पर काम तीन महीने के भीतर

शनिवार को कैबिनेट ने बेली रोड के समानांतर हड़ताली मोड़ स्थित इंदिरा भवन के पीछे से जिस सड़क के निर्माण को मंजूरी दी थी उस पर अगले तीन महीने में काम आरंभ हो जाएगा। यह सड़क इंदिरा भवन से राजवंशी नगर के भीतरी हिस्से से होते हुए आशियाना-दीघा सड़क पहुंचेगी। वहां से पासपोर्ट ऑफिस के बगल वाली सड़क से भीतर-भीतर जाकर बेली रोड फ्लाईओवर के आखिरी छोर पर खत्म होगी। इस सड़क के निर्माण में भी जमीन अधिग्रहण की कोई समस्या नहीं है। नई सुविधा के बाद राहगीरों को जाम से छुटकारा मिलेगा। खास कर पटना एयरपोर्ट जाने वाले लोगों को काफी फायदा मिलेगा। उनका इससे एक नई सड़क की सौगात मिलेगी। वहीं बेली रोड के लिए भी एक नई कनेक्टिविटी सुविधा मिलेगी।